

IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR

XFIH DAN IL-GħADD

Raġuni, mhux ġlied u tghajjir — Il-Firma (Ivo MUSCAT AZZOPARDI)—Daqsxejn ta' Nota Ortografika (D.K.) — Il-Lampa tas-Sagrament, Lill-Pjaċir, Il-Balluta mwaqqgħa (D. K.) — Il-ġhierf tal-ġnus (C. M.D.) — Il-Hakem Baldassar (R.M.B.) — Kittieba Maltin u Kotba bil-Maltn (F.S.C.) — *Biblijografija.*

IL-MALTI

QARI LI TOHROĠ *IL-GħAQDA*
TAL-KITTIEBA TAL-MALTI

IT-TIELET KTIEB
TA' L-1938

RAĠUNI, MHUX ĠLIED U TGHAJJIR

Il-kelma mwieżna, għaqlija li tirraġuna tirbaħ dejjem; għax jekk ma tasalx biex iddawwar lejna lil dawk li ma jaqblux magħna fil-fehmiet tagħhom, tasal dejjem biex taqilgħelna r-rispett u l-istima tagħhom: il-kelma ħarxa, mqita, ġellieda, bil-maqlub ta' l-oħra, dejjem titlef; għax, imqar jekk tasal biex tagħleb u tħarbat lill-għadu, dejjem tnissel reazzjoni: tirbaħ it-tazza jew il-palju, iżda titlef il-qima u r-rispett ta' dawk kollha li b'fehna tajba jkunu jħarsu biex jaraw kif sa tispiċċa l-partita.

Aħna smajna u grajna bosta drabi kliem iebes fuq il-*Għaqda tal-Kittieba tal-Malti*, u aktar fuq is-sistema ta' Ortografija li hi hadmet u ħatret għaliha; iżda kelma mwieżna, ħelwa, fejjieda minn min ma jaqbelx magħna ma waslitilna qatt.

Qalulna —u din hi waħda mill-ħoxnin—li l-Għaqda giet fid-dinja ta' Malta biex tagħmel il-ħsara biss, u ħsara kbira; għax kieku ma kinetx il-Għaqda, il-Malti

kien jibqa' kif kien dejjem, ta' li hu ; iservi għat-taħdit ta' kull jum, għal xi għanja mal-kitarra, xi sunett, xi ktejba tifkira, xi ħrafa għall-mogħdija taż-żmien u għal xi riċetta tal-kċina ; iżda ma kienx jieħu xejra ta' lsien li jrid jizzargan u jippretendi li għandu letteratura u jrid jindehes u jgħodd ma' ilsna oħra li għandhom ħajja ta' bosta mijiet ta' snin u letteraturi tal-għageb.

Qalulna mbagħad li l-ortografija tal-Għaqda, bil-*k*, bil-*q*, bid-*w* u bit-tikki tagħha giet biex tħabbel il-moħħ l-ewwelnett ta' dawk li ma jafux ħlief bil-Malti, għaliex billi dawn imdorrijin b'ortografija ħielsa minn kull irbit, il-lum isibu ruħhom imfixklin mir-regoli ta' l-azzar ta' l-ortografija tal-Għaqda ; imbagħad ta' l-istudenti wkoll, għaliex billi l-ortografija tal-Għaqda ma taqbelx la ma' dik ta' l-Ingliz, anqas ma' dik tat-Taljan, l-istudenti—l-aktar fl-eżamijiet—isibu ruħhom f'għawg u fi twegħir kbir.

Żiedu qalu li aħna bl-ortografija tagħna ridna nfixklu x-xejra tal-Letteratura maltija, għaliex fil-waqt illi l-letteratura — li hi l-espressjoni safja tar-ruħ tan-nazzjon — ma taħmel ebda rbit u ebda xkiel, aħna ridna ndaħħlu, b'saħħa, ix-xkiel u r-rbit kollu ta' ortografija mgerfxa, u niddettaw kif għandha tinkiteb il-letteratura.

Ma noqogħdux insemmu iżjed, biex ma ndejqux lill-qarrejja tagħna. Iżda dan kollu li aħna smajna u qrajna ma hux ħlief glied u tgħajjir li ma fih ebda fejda ; għaliex meta wieħed xtaq jagħmel haġa tajba,

u hađem kemm sata' biex dik il-ħaġa sseħħ, u issa rnexxiet li biha wieħed jinqeda tajjeb, għalxejn tħambaq u tgħidlu kliem iebes, jekk inti ma għandekx xi ħaġa aħjar xi tqiegħed minflok dak li għamel hu.

Igħidulna dawn il-ħbieb tagħna għaliex kien ikun aħjar li l-Malti ma rfajniehx mill-marqad tat-tiben li fuqu kien mitfugħ; għaliex is-sistema ta' l-ortografija tal-*Għaqda* hi ħaġa mgerfxa u misterjuża; għaliex fixklet u ħawdet mhux biss lil min ma jafx ħlief bil-Malti, iżda wkoll lil min jaf b'isla oħra, igħiduhulna bil-gaibu kollu u b'raġunijiet sodi, u aħna nwegħduhom li fejn naraw is-sewwa ningibdu u nimxu warajh, għax aħna ma ridna qatt ħlief is-sewwa u t-tajjeb.

Izda raġuni, mhux ġlied u tgħajjir.

IL-FIRMA

Il-bieraħ kont mistieden għand is-Sur Gaston Ridon li laħaq Direttur tad-Ditta fejn nahdem jien, flok is-Sur Mereaud li rafa' mix-xogħol wara erbgħin sena ta' ħidma bla heda biex isiefer għal kollox u jmur igħaddi l-bqija ta' ħajtu f'Art twelidu.

F'din il-laqqgħa kien hemm mistednin ħafna nies għax is-Sur Mereaud, barra minn Direttur tad-ditta, kien midħla ta' bosta Xirkiet u Każini billi kien raġel ħabrieġi li jintera ruħu f'kollox u għalhekk kien magħruf mill-aħjar nies mhux biss ta' ġensu imma wkoll tal-ħafna barranin li jgħamru f'din il-belt.

Dan il-Festin, mela, organizzat mis-Sur Ridon f'għieħ is-Sur Mereaud, irnexxa kif tassew kien jixxaq.

Ix-xwejjah Direttur tagħna, għalkemm imdahhal fiż-żmien kien għadu fuq tiegħu u beda jilhaq ma' kulhadd. Raġel haddiem, minli dehen u għaqal, u fuq kolloxx dħuli u qalbu tajba. Nies bħal dawn jisthoqqilhom li jaslu fl-ogħla mkejjen u wara bosta snin xogħol hadd ma jista' jiċhdilhom xi snin ta' mistrieħ misthoqq. U l-impjegati tad-Ditta kienu kollha sogħbiena li sa jitilfu raġel bħal dak; iżda konna msabbrin xi ftit għax dak li lahaq floku kien raġel li jixbhu f'kolloxx.

Wagt l-istedina l-kliem u t-taħdit beda jgħaddi minn sugġett għall-iehor imma l-iżjed li beda jdur kien fuq il-karriera twila u sabiħa tas-Sur Mereaud u x-xwejjah tagħna kellu jgħid u jtenni, lil dak u lil dan, fattijiet ta' dahk u sogħba li graw lilu ma' tul it-tletin sena ta' hidma.

Ma għandna xi ngħidu xejn, jien ukoll xtaqt nisma' xi haġa fuq dan u kont iżjed interessat mill-oħrajn, li hafna minnhom kienu hbieb tiegħu persunali ta' ftit sigħat u xejn aktar, fil-waqt li jien kont għaddejt miegħu snin shaħ minn haġti. Għalhekk, malli rnexxieli nsib ruħi waħdi miegħu, għedtlu :

"Sur Mereaud, nistħajlek xbajt ittenni l-istess haġa lil dawn in-nies kollha; u għandu mnejn ma tixtieqx iżżid lili magħhom !"

"Habib," weġibni kollu hlewwa s-Sur Mereaud fil-waqt li taptapli b'idu l-leminija fuq spallejja, "taf li jien dejjem għamilt mill-aħjar biex nikkuntentak. Din id-darba, iżda, minix sa ngħidlek dak li qed titlobni imma biss sa nurik it-trieq minn fejn tista' taqta' xewqtek."

"Niżżikħajr."

"Meta għada tmur fl-uffiċċju, jien naturalment ma nkunx miegħek iżjed, hu dak il-ktieb l-oħxon li jinsab fuq l-ixkaffa li hemm wara l-mikteb tiegħi... le, li kien tiegħi... u li jaħasra mhux sa narah iżjed — Is-Sur Mereaud waqaf kemm-kemm biex jimsaħ demgħa żgħira li kienet qabżitlu minn għajnejh — F'dak il-ktieb li kull xahar l-impjegati juru l-ispejjeż tat-telefon, hemm il-firma tiegħi, tnax-il-waħda kull sena. Hares lejhom sewwa, dawk il-firmi, iflihom bir-reqqa, ifhimhom... dik hija l-ħajja tiegħi... — Kienet sa targa' taqbiżlu demgħa oħra, aktarx kbira din id-darba u biex ma jhallinix nintebaħ warrab minn hdejja u hallieni hemm waħdi bħal erbgħa fost il-gimgha.



Is-Sur Mereaud kellu raġun għax meta l-għada filgħodu qbadt f'idi l-ktieb li fih l-impjegati tad-Ditta fejn naħdem, inizzlu kull xahar l-ispejjeż tat-Telefon li jagħmel kull dipartiment, sib t fih hjiel tal-għaġeb mhux biss tad-Direttur tagħna imma wkoll ta' dak li laħaq floku, tiegħi n-nifsi, ta' haġna minn sħabi.

Dak il-ktieb kien juri l-mixi 'l quddiem ta' l-impjegati il-mard tagħhom, il-firda mid-Ditta ta' xi whud minnhom, it-tluq għad-dinja l-oħra ta' xi oħrajn.

U iżjed ma bdejt inhares lejn dawk il-paġni mimlijin cifri u firmi, bdejt nara quddiem għajnejja l-ħajja ta' kull wieħed minnhom. Iva, is-Sur Mereaud kellu raġun meta qalli : "Ifihom bir-reqqa dawk il-firmi... ifhimhom... dik hija l-ħajja tiegħi."

X'kellha xtaqsam il-firma taż-żagħżuġ Mereaud, impjegat ta' tmien liri fix-xahar, ma' dik tad-Direttur Mereaud li kien jieħu mitt lira ? Ta' l-ewwel kollha xenxil u ċara li tista' tingara minn nofs mil bogħod: "Jean Mereaud." Ta' l-aħħar erba' tħarbixiet twal, aktarx is-sinjali ta' l-ittri J, M u D, u bejniethom mewġa li torbothom flimkien, il-bqija ta' l-ittri... u xejn aktar.

Imma kienet haġa ta' studju u kurżità meta wieħed jara kif issawret dik l-aħħar firma minn fuq ta' l-ewwel, kif tbiddlet ma' tul l-erbghin sena hidmata s-Sur Mereaud: dik il-bidla li saret b'qajla kbira jigifieri f'haġes mitt gradazzjoni kull waħda bogħod mill-oħra tletin jum.

Dik il-firma kienet tagħti hjiel ta' kif kiber ix-xogħol fl-uffiċċju tagħna li kien fetaħ il-bibien bi tliet impjegati u l-lum iġġodd 'il fuq minn mitt wieħed. F'dawk il-paġni fejn il-firma tas-Sur Mereaud kienet nieqsa kienet tfakkarna fil-jiem ta' btala. Kien hemm haġta meta għal sena sħiħa l-firma tiegħu għabet għal kollox minn fuq il-ktieb. Iva, f'dik il-haġta, id-Direttur kien marad mardaa kbira u għal daqsxejn ma ħalliniex għal kollox. Imm-sieġtu kienet għadha ma wasletx u wara nuqqas twil raġa' deher biex ikompli dik is-sensiela ta' firmi. Issa li qed nosserva sewwa l-haġa qed nara li dik il-marda għamlet bidla kbira fil-firma tiegħu li minn soda u ċara saret ftit u xejn imriegħda.

Niftakar li wara xi snin li kien raġa' lura mill-marda, darba waħda, waqt li kien qed jiffirma u kien ga laħaq

kiteb nofs ismu "Jean Mere..." ċempel it-telefon u peress li kellu d-drawwa malli jisma' ċ-ċempila jwieġeb bla ma jitlef nitfa żmien, dik id-darba wkoll ma kellux sabar itemm ismu u meta wara qabad il-pinna f'idu biex ikompli jiffirma, l-e tas-sillaba *re* ħasibha l-e tas-sillaba *Me* u ssokta jikteb '*reaud*'; għalhekk iffirma "Jean Merereaud." Izda anqas induna u qafel il-ktieb u qiegħdu fuq l-ixkaffa. Jien l-għada malajr intbaħt u għedtlu u ma dahakx ftit u wegibni: "Dik il-firma tibqa' tfakkarna ta' kemm ikun aljenat kultant il-bniedem."

U issa li qed nargħa' nara quddiemni dik il-firma qed niftakar f'dik il-biċċa li kienet tant għaġlet jidhku lin-nies ta' l-uffiċċju kollu.

Dik il-biċċa tal-firma kienet tât lezzjoni ċkejtna lid-Direttur għax minn dak in-nhar kull meta kien iċempel it-telefon kien itemm dak li jkollu f'idu u jgħid f'qalbu: "Stenna ftit li ma għagħalnix nagħmel xi... ħmerija oħra."

Ma għandna xi ngħidu xejn daww il-ħafna firmi kienu l-mera tal-karattru tad-Direttur Mereaud u kienu juru ż-żminijiet tiegħu meta ma' tul il-jum kien ikollu qajla xogħol x'jaqdi fil-waqt li f'oħrajn bix-xogħol li kien ikollu kemm kemm kien jista' jarfa' għajnejh minn fuq il-mikteb. Jew meta kien jitlaq 'il barra mill-uffiċċju mas-sitta u nofs sewwa fil-waqt li fi granet oħra kien jibqa' msammar mas-siggu sal-għaxra ta' bil-lejl. Jew meta kien ikun kalm u mistrieħ, jew nervuż u għajjen.

Daww il-firmi, kif stqarr sewwa s-Sur Mereaud, kienu l-ħajja tiegħu.

U issa li ħalliena għal kollox kienu sejrini iġibni miegħu. Dak ir-raġel hekk twajjeb kellna nitilfuh u l-ħaġa waħdenija li stajt nagħmel biex ma niftakarx iżjed fit-telfa tiegħu, kienet li ma nħaresx iżjed lejn il-paġni l-imgħoddija u b'hekk ma nħossx b'dak il-ktieb il-firda tiegħu.

IVO MUSCAT AZZOPARDI

Lixandra, 19. 7. 1938.

Daqsxejn ta' Nota Ortografika

Nibda biex ingħid li jiena ma jeniex mgħallem biżżejjed f'dan is-suġġett, u din in-Nota sa nagħmiha biex jekk hi tajba taqdi ta' regola u jekk ma hix tajba, tqabbeż lil xi hadd li jifhem sewwa jagħtina hu regola aħjar u isbah.

F'haġna kitba li tidher sewwa f' "Il-Malti" u sewwa f' "Lehen il-Malti", biex ma nsemmix oħrajn, jidhru sikwit verbi fil-Passat tagħhom minn uħud miktubin bil-vokali *e* u minn oħrajn bil-vokali *a*; vokali li f'dan il-każ għandha saħħa u impurtanza speċjali, u tista' tbiddel għal kollox is-sens tal-kliem u tal-proposizzjoni.

Biex nagħtu xi eżempji; jiena sibt xi drabi min kiteb *sama'* (to hear) u xi drabi min kiteb *sema'*; xi drabi *tela'* u xi drabi *tala'*; xi waqt *gema'* u xi waqt *gama'* u *refa'* u *rafa'*, u bosta oħrajn.

Billi dan rajtu għajb, jiena għamilt f'fatti biex nara nsibx xi sies, xi bażi tajba li fuqha nista' nibni regola soda, li ma titħarrekx, biex wieħed ikun irid jimxi fuqha, ikun jaf ta' bilhaqq li qiegħed jikteb sewwa.

Wara li għarraxx haġna u flejt bir-reqqa dawn il-verbi u oħrajn li jixbhuhom jiena ġejt għal dawn il-konklużjonijiet.

1. Verbi li fil-Imperattiv għandhom żewġ konsonanti bejn żewġ vokali, u l-vokali ta' l-aħħar tkun *a*, il-Passat għandu jkollu *a* fil-ewwel sillaba; għalhekk jekk l-Imperattiv jagħmel *isma'*, il-Passat għandu jkun *sama'*, mhux *sema'*; u hekk *arfa'* minn *rafa'* itfa' minn *tafa'* eċċ.

2. Jekk l-Imperattiv joħroġ b'*i*, fil-Passat il-verb għandu jieħu *e*; eżempji: *Aħmi* jagħmel *hema* mhux *hama*; *erhi*, *reha*, *aħbi*, *heba* u bħal dawn, *ibki*, *imxi*, *ifli*, *ikwi* eċċ., li jagħmlu: *beka*, *mexa*, *fela*, *kewa*.

Min-naħa l-oħra jekk fil-Imperattiv jidhlu tliet konsonanti wara xulxin bejn żewġ vokali, fil-Passat il-verb aktarx jieħu *a*, avolja fil-Imperattiv joħroġ b'*i*. Ara: *ixtri*, jagħmel *xtara*; *isthi*, jagħmel *staha* u hekk xi wieħed ieħor.

Kemm hi u kemm għandha tkun sħiħa din ir-regula jidher mill-verbi *itfi* u *itfa'*, *armi* u *arma* li mill-vokali tal-Passat ibddlu s-sens kollu tal-kelma.

Għalhekk jien naħseb illi jikteb ħażin min jikteb *sema'* flok *sama'*; *ġema'* flok *ġema'* bħalma hu ħażin tefa' flok *tafa'* għajb aġġar ikun jekk wieħed jikteb mod u ieħor jikteb mod ieħor, u għajb li ma jinħaferx jekk l-istess kittieb issa jikteb hekk u issa jikteb xort'oħra.

Intenni : Jiena ktibt hawnhekk dak li deherli li sibt ; jekk dawk li f'din il-materja huma 'l quddiem iżjed, jistgħu jqiegħdu r-regula f'dawl aħjar, jiena u l-kittieba kollha għaqlin nibqgħu nafuhulhom

DUN KARM.

Il-Lampa tas-Sagrament

(Fil-knisja ta' l-Orsolini, tas-Sliema)

Fil-knisja ċkejna l-ebda ħoss. Lubiena l-aħħar dija tax-xemx tħammar fit-tieqa bla heġġa : jibki lehen ta' qanpiena : l-aġġsafari jithejjew għal nagħsa wtieqa.

Waħdi fil-knisja wħedha, b'qalb għajjiena mill-ġhieda ta' kull jum f'ħajja qarrieqa, f'riġlejn l-artal fejn tgħix l-IMHABBA, jiena qiegħed kolni miġbur f'ħolma għaxxieqa.

Sikta wi dlam; iżda fid-dlam u s-sikta hemm lampa ċkejna tixgħel bla ma teħda; żejt ċar bħad-dmugħ u tazza mingħajr nikta.

Ta' soru tajba x-xgħil ħidma ħafifa : 'mma f'dak ilsien tan-nar, tal-Mara Mwiegħda jixgħel il-ħsieb, tħabbat il-qalb nadifa.

Nhar is-Salvatur,
10-15—11.15 a.m.

Lill-Pjaċir

Qarrieq mill-bidu, rsaqt bil-kelma rżina
fuq l-ewwel mara u bdejt il-ħajr għad-dnub.
Hi, fiergħa, m'għarfitekx: fil-ħolma bnina
li sawwartilha ħasset qalbha ddub

u rtifset tal-Mulej ċ-ċaħda ħanina,
u safa l-Bniedem minnufih midrub
fl-isbaħ setgħet tal-Qalb, u bdiet għalina
ħajja qalila taħt sultan magħdub.

U hekk, qarrieqi, taħt il-lbies tal-Hena
bqajt tindehes mal-ġnus, ulied il-Ĥtija,
u żżid u tkabbar ir-rebħiet kull sena.

Izda min ħabb lil Kristu u ssallab miegħu
għaraf, PJACIR, li int gidba faħxija,
maskra tal-Hena u l-akbar Għadu tiegħu.

22-23—VII—38.

Il-Balluta Mwaqqgħa

(Minn "*La Quercia Caduta*" ta' G. Pascoli)

Fejn kien hemm dellha, qiegħda issa mifruxa
mejta l-Balluta, u ma tilħaqx mar-rwiefen.
Tgħid in-nies: Hares haw', koss kienet kbira!

Idendlu lhawn u lhinn mill-friegħi ħodor
il-bejtiet zġħar li ntisġu fir-rebbiegħa.
Tgħid in-nies: Hares haw', koss kienet tajba!

Kulħadd ifaħħar; kulħadd jaqta'. Jagħnet
filgħaxija kulħadd bil-qatta tqila.
Fl-ajru... hemm biki... biki ta' bufula
li tfttex u ma ssibx il-bejta tagħha.

20—VII—38

DUN KARM

IL-GHERF TAL-ĠNUS

QWIEL BARRANIN

(Tal-Latini)

1. Il-flus imexxu d-dinja.
2. Fahhar it-tmiem.
3. Ma' min jifhem, kliem ftit.
4. Mewt bil-ġieħ aħjar minn haġġa bla ġieħ.
5. Il-qatra tħaffer il-ġebbla mhux b'saħħitha iżda billi taqa' bla ma teħda.
6. Għaġġel bil-mod.

(Tal-Franċiżi)

1. Il-ġmiel bla tieba huwa warda bla fwieħa.
2. Il-bniedem xejn ma jaġġti iktar bil-qalb mill-pariri.
3. L-Imħabba qatt ma tmut f'daqqa.
4. Il-ġħajn tmexxi l-qalb.
5. Min irekken jaqla'.
6. Drabi ġħandek tibza' iktar mit-tabib milli mill-marda.

(Tal-Ingliżi)

1. Ir-rqad kmieni u l-bokra jaġġtu s-saħħa l-bniedem, jaġġmluh ġħani u bil-ġħaqal.
2. Iktar tbat biex tfaddal milli biex taqla'.
3. Ix-xorti ma tġħinx lil min ma jġħinx ruħu.
4. Il-ħniena tibda mid-dar.
5. Għasafar ta' rix wieħed jittajru flimkien.
6. Kūl toffieħa kull jum u t-tabib ma jirfissx f'darek.

(Tat-Talġani)

1. L-aħjar tpattija hija l-maħfra.
2. Min ġarrab l-imrar isib iktar bnin il-ġħasel.
3. L-inbid qisu nofs ħalliel.
4. Għani huwa biss min huwa b'saħħtu.
5. L-aħħar haġġa li l-bniedem jitlef hija t-tama.
6. Aħjar tiżloq b'riġlejk milli bi lsienek.

(Tat-Tedeski)

1. Fejn tidħol il-ħjiena, in-nisa jġibu l-bandiera.
2. Min ma jafx iġħallat imur jinħeba.
3. Min iżomm is-sellum huwa ħati daqs il-ħalliel.
4. Aħjar ikollok biż-żejjed milli ż-żejjed.
5. Hażżeż ix-xitan fuq il-ħajt u huwa jfegġ dikment.
6. Aħjar jibki l-iben milli l-missier.

(Ta' l-Ispanjoli)

1. Meta taqşam ix-xmara tinsa l-qaddis.
2. Missier jista' jzomm għaxart itfal, iżda għaxart itfal ma jzommux, il-missier.
3. Ġagħhal lil haddiehor joħroġ is-serp mill-bejta.
4. L-aħjar mara hija dik li l-inqas jithaddtu fuqha.
5. Mara mtajra hija l-purgatorju tad-dar.
6. Dak li l-belhieni jagħmlu fl-aħħar, il-għaref jagħmlu fil-bidu

QWIEL IMHALLTA

(Għarbi)

1. Fl-infern ma hemmx imriewah.

(Russu)

2. Fuq spallejn haddiehor it-tagħbija hija hafifa.

(Persian)

3. Erba' hwejjeg li kulhadd għandu minnhom iktar milli jaħseb : dñubiet, djun, snin, u għedewwa.

(Olandiż)

4. L-iskrapan imorru l-Knisja jitolbu biex il-baqar imutu.

(Tork)

5. Il-hall ta' b'xejn aħjar mill-għasel mixtri.

(Lhudi)

6. Min gidmu serp jibża' minn tarf ta' habel.

C. M. D.

Il-Ħakem Baldassar

Id-dinja jaħkem Alla, kif iddur
bl-iġbla u l-bħur;
is-sema u b'kolma fih, kwiekeb u xemx !...
Kollha f'idejh qegħdin is-setgħajiet, (1)
fl-art u s-smewwiet !
Is-setgħa n-Nifsu Dan, u bħalu mhemmx !

U ma jenħtiegħ imħalel... (2) Kbir bla qies !
Huwa l-ghasluġ għakkies...
Is-sabar Dan in-Nifsu s-Sewwa l-Haqq !
Meta jitfawwar iżda l-kejl maħżuż,
lil min għal għelt isus,
Magħdub ! fix-xejn iġibu tabilhaqq !

* * *

Il-ħakem ta' l-Assirja Baldassâr,
kien darba ħtar
U stieden fuq elf ruħ għall-mejda miegħu,
l-oghla kbarat tal-belt, l-aġġ'r nies bla għieh...
U kif tala' l-inbid
f'rasu, amar li jrid
minn fuq l-imwejjed kollha minnufih
jitwarrbu dlonk it-tazzi tax-xorb tiegħu,

u jgħammru l-mejda f'lokhom, b'kemm-il tazza
kien hemm, bil-kiesa mqaddsa !...
u jieħu fidu mal-mistiedna mxierek,
dawna l-kesien u jsawbu minn idejhom
gewwa fihom l-inbid !...
u x-xeħwiet (3) għiefja (4) jżid,
għax tal-kisien ikasbru l-għieh imbierek,
bid-diwi ta' l-intiena ta' xofftejhom !

(1) Il-plural ta' *setgħa* hi *setgħat*, hawn qiegħda għar-rima

(2) Imħalel = Riġmenti

(3) Xeħwiet = Xewqat ħżiena

(4) Għiefja = Ħorox

Kif iżda t-tajfa ngabret hemm mar-re
tghajjat urrè... urrè !...

Ġlajka moqżieža mingħajr ġieħ; għassara (5) !
bil-lġiem għal kollox merħi fit-tbahrid...
mal-ħajt tidhrilhom id,
li mliet bil-biża' lilu u 'l ħaddara !

U qarst ix-xama' wiċċ ir-re jitbiddel...
tkexkex bil-biża'... u tħiddel...
dawwar għajnejh fejn dehret l-id, u hemmu
sammarhom! Tkexkex minn fuq s'isfel...triegħed ...
u ried kieku jithiegħed...
infileg iżda dlonk u kesaħ f'demmu !

U "l-id tal-għageb" kitbet tliet kelmiet,
li ħadd mill-mistednin,
l-aħjar nies magħżulin
mir-re ma seta' jfisser... u staħbiet... !
fis-sala waqa' skiet !
Imkexkxa n-nies... u lejn xulxin bdiet tħares
għall-ħżuż li dehru: "*Mane, Thecel, Fares*" !

U kellha mart ir-re b'Daniel, tnebbiħa
li dana kien bassâr !
Talbet lill-Baldassâr
jgħajtulu: ġie Daniel : U b'fehma shiħa
bid-deheb riedu jzejnuh
u l-porpra; u jqegħduh
fuq manbar b'ġieħ, u jitolbuh ilħiħa

jagħti tifsir lir-re tat-tliet kelmiet !
Dlonk resaq il-qalbieni
b'wiċċ kollu sebħ u ħiem !
"Xi tgħid il-kitba," qallu, "nfisser jien"
Mane : fit-trufijiet
hi ħajtek— għoddha ntfiet !
u *Thecel* : ġejt fil-keffa tal-miżien,

(5) Għassara = Għadira kollha tajn, mela għassara moqżie-
ža, għadira li tħammġek jew tniġġsek

misjub ħafif ! u b'*Fares* Alla jfisser :
 —Saltnatek tkun imferrqa,
 ma ddumx bħal-leħħ ta' berqa.—
 Kien widdbek il-Mulej bosta snin qabel
 b'Nabukkodonosor... iżd'int bqajt tkisser
 f'għamilek u f'imqagħtek !...
 Għalhekk issa Saltnatek
 imħarbta sejra tkun, qatta-bla-ħabel !

Bħal berqa leħħ il-ħlas tar-re ! Wis-siegħa
 waslet fuq bil-ħeffa :
 u tqiegħed gewwa l-keffa
 tal-miżien t'Alla ! Kemm pattieha qares !...
 Wara t-tbahrid u d-daqq,
 fegġ dlonk il-jum tal-ħaqq:
 "Mal-lejl tilef is-saltna u miet f'taqtigħa !
 u twettqu fih, il-*Mane-Thecel-Fares*... !

* * *

Ma jeqleq il-Mulej fuq l-imkabbrin
 li ma jridux joqogħdu;
 għaliex il-lġiem jobogħdu !
 Ma tgħaddix dqiq fuq l-imbassar ħin !
 U kif tasal is-siegħa
 kollha, minn fuq il-qiegħa
 maġħdub jidrishom min hu fost il-ħajjin !

Ja slaten mela ta' kull gens isimgħu,
 Intom li l-ħaqq f'idejkom,
 itgħallmu u iftħu għajnejkom:
 Lil Alla mregħdin tnehduh u fih itimaw
 b'imħabba safja aqduh
 fil-waqt li tibzġħu minnu qalbkom tuħ !
 faħħsu (6) f'kull ħal (7) bl-għarbiel irqiq għamilkom,
Biex tferrqu l-jedd bil-ħaqq lil min isilkom !

R. M. B.

(6) Faħħas = għarbel; minn faħs : ezami

(7) Ħal = Stat

Kittieba Maltin u Kotba bil-Malti

Il-kittieba tal-Malti u l-kotba bil-Malti u fuq il-Malti gegħdin jiżdiendu kull jum. F'kull ħarga tal-*Malti* ingħiduh dan, u forsi xi ħadd iġħid—f'qalbu u forsi b'xofftejh ukoll, fejn ma jisimġhu ħadd jew fejn jisimġuh in-nies—illi dejjem qanpiena waħda, imma kif it-tajra ma tistax ma tifrax b'rixha, u iżjed u iżjed jekk ikollha rix biex tifrax bih, aħna, tajra żġħira li minn għalina għandna, jew għadu kif beda jkollna, rix biex nifirhu bih, ma nistgħux dana ma nxandrux, jekk jista' jkun ma' l-erbat irjieħ.

Niftaħru b'rixna u bil-frott tal-ħidma tagħna. Min kellu jgħidilna għoxrin sena ilu li sa titwettaq ix-xewqa li kellna f'qalbna u x-xewqa li kellhom f'qalbhom ta' qabilna, im-nissla fuq il-mitt sena ilu minn missier il-Malti M. A. Vassalli: ix-xewqa li l-Maltin ikollhom ilsienhom miqjum għall-inqas minnhom infushom, imgħallem fl-iskejjel tagħhom, imxandar f'gurnali, mitkellem u miktub bħala lsien ewlieni ta' għaqda ta' nies li b'riħitu tista' tissejjaħ nazzjon—għax, bħal ma kullħadd jaf, nazzjon ma tistax tissejjaħ nazzjon jekk ma jkollhiex ilsien.

Semmejt għoxrin sena ilu, mhux għax qabel ma kellniex kotba u grammatki bil-Malti, iżda semmejt għoxrin sena ilu, għax minn dik il-ħabta, minn meta bdiet dik it-tqanqila li wasslet għat-twelid tal-Għaqda tagħna, il-Malti beda jieħu xejra soda, beda jrabbi pedamenti fuq ixtibda tinbena letteratura, tingabar il-qadima, tiżzewwaq u toktor il-ġdida, tilbes libsa, uniformi waħda u tasal biex thajjar u trawwem kittieba godda li 'l quddiem għad ikunu kolonni qawwija għall-ilsien Malti.

Għoxrin sena ilu fuq il-*Habib* bdiet titqanqal revoluzzjoni siekta, ħiemda, li hejjiet it-trieq għal rebħa kbira, ir-rebħa tal-Malti, rebħa li kellna x-xorti naraw b'għajnejna aħna stess.

Dik il-ħabta l-Malti ġa kien hemm min ħaseb fih: grammatiċi bħal Vassalli, Panzavecchia, Vassallo, prozaturi u poeti bħal A. E. Caruana, A. Preca, Dun Xand Cortis, Ġużè

Muscat Azzopardi, Dun Karm Psaila, A. M. Galea kienu għa hasbu biex jiktbu u jgħallmu l-Grammatika tiegħu u jagħtu mirja ta' letteratura sabiha, fejjieda u ta' mogħdija ta' żmien, iżda bħal suldati mxerrda, bla ebda rażna, bla ebda uniformi, bla ebda regolamenti, u kull hadd għal rasu: kien jonqos haġa, kien jonqos il-għaqda ta' bejniethom għax il-għaqda biss tagħmel is-saħħa.

Tħabatna u għaqqadna għaqda bil-ħsieb li tmexxi t-tagħlim u l-kitba tajba Maltija u twaqqaf u żomm uniformità waħda fl-ortografija tal-Malti—ortografija waħda kif kellhom u għandhom l-ilsna l-oħra kollha tad-dinja.

Rajna ma' wiċċna: xejn ma kellna xi jqawwilna qalbna, kull fejn dawwarna wiċċna sibna wēuh imqarrsa b'nofs daħka, bsaten fir-roti bil-moħbi u bid-dieher, qlub bierda, bla heġġa... sa kemm id-dinja nqalbet... Stennejna u rajna r-rebħa!

Sibna għajjnuna kbira mill-Gvern iżda l-Gvern sab għajjnuna kbira minnha. Meta gie biex jaqta' qatgħa fil-laħam il-ħaj, imur kontra d-drawwiet u l-opinjoni jiet li kienu jsaltnu fuq Malta għal bosta u bosta snin, u jdaħħal il-Malti fl-Iskejjel, fil-Qrati, fid-Dokumenti u fl-Uffiċini tiegħu sab il-*Għaqda tal-Kittieba tal-Malti* bix-xogħol tagħha ta' erbatax-il-sena ta' studju, tiftix u gabra ta' kitba, sab min jagħtih f'idejh grammatki, gabriet ta' kitba, sab min jaqliblu għal Malti tajjeb dokumenti u liġijiet, sab min iġhallimlu fl-iskejjel lit-tfal li 'l quddiem iridu jkun missirijiet tal-Maltin ta' għada.

U l-frott tal-ħidma tal-Malti beda jidher iżjed, bdew herġin kotba u ġurnali fuq il-fehma u bl-ortografija tal-Għaqda. Il-Għaqda bdiet tfarfar rixha, dak ir-rix li l-lum qegħdin bid-dritt kollu nifirħu bih.

U lanqas ma baqgħet wehidha l-*Għaqda tal-Kittieba tal-Malti*. Minnha tnisslu għaqdiet oħra, mhux biss f'Malta bħalma hija l-*Għaqda tal-Malti (Università)* iżda sa barra minn Malta fl-Eġittu, nibtet Xirka biex fil-ħin li tgħaqqad il-qlub ta' Maltin il bogħod minn pajjiżhom, ixxerred fosthom kotba maltin sbieħ, ta' fejda u ta' mogħdija ta' żmien: Din hi x-*Xirka għat-Tixrid tal-Qari Malti*.

Dan is-sajf kellna x-xorti li naraw fostna żewġ rappreżentanti ta' din ix-Xirka is-Sur Ivo Muscat Azzopardi, Am-



KITTIEBA MALTIN FL-OSBORNE HOTEL 30 TA' AWISSU 1938 — Misluq mill-*"Berka"*

ministratur u s-sur Ant G. Said Editur, li huma wkoll Membri Onorarji tal-Għaqda tagħna, u ltqajna magħhom kemm-il darba. L-ewwel laqgħa li kellna magħhom kienet fit-30 ta' Awissu f'walida mis-swali ta' l-"Osborne Hotel" fejn huma stiednu lil kittieba Maltin biex jiltaqgħu magħhom u jkellmuhom. Imbagħad huliħad ħa t-te flimkien, u saru xi diskorsi minn Mons. Psaila, is-Sur Ant. G. Said, is-Sur Ivo Muscat Azzopardi, is-Sur Nin Cremona u Patri Borne. Fost il-kittieba, barra minn dawn li semmejna kien hemm is-sur Nikol Biancardi, it-Tabib Ġużè Bonnici, is-sur Tank.Borg, it-Tabib R. Briffa, is-sur F. S. Caruana, is-sur Ġużè Chetcuti, it-Tabib Ġ. Galea, is-sur J. F. Marks, is-sur Rik. Mifsud Bonnici, is-sur Ġorġ Pisani, is-sur Geo J. Ransley, is-sur A. V. Vassallo, is-sur Karm Vassallo, is-sur E. B. Vella u s-sur K. Vella Haber. Bosta oħra kienu mistiedna u min għal ħaġa u min għal oħra ma setgħux jieħdu sehem. Il-Għaqda tal-Kittieba tal-Malti ftit jiem wara (fl-4 ta' Settembru) stiednet lilhom għal "*Vermouth d'Honneur*" fil-West End Hotel, ix-Xemxija, San Pawl il-Baħar. Dehru, għall-Għaqda, il-President Mons. Dun Karm Psaila, is-Segretarju is-sur F. S. Caruana, is-sur Nin Cremona, Dr. Galea, Dr. Bonnici, is-sur E. B. Vella, is-sur N. Biancardi, is-sur Marju Agius, is-sur Ġorġ Pisani, is-sur Geo. J. Ransley, is-sur Ġużè Chetcuti, is-sur Rikard Mifsud Bonnici, xi wħud minn nieshom u xi ħbieb tal-Għaqda fosthom Miss Constance Strickland, is-sur J. F. Marks u s-sur Fred F. Rigaud.

Is-sur Ivo Muscat Azzopardi u s-sur Ant.G. Said, li kienu Malta flimkien ma' xi għoxrin Malti u Maltija oħra ta' l-Egittu li xi wħud minnhom kienu lanqas biss qatt raw lil Malta, qabel, ġew milqugħin bosta mill-Maltin, u, barra milli żaru 'l Malta bi ħġara fil-ftit granet li damu fostna u ħadu sehem fil-funzjonijiet reliġjużi u patrijottiċi tat-Tifkira ta' l-Assedju l-Kbir, kellhom stednin minn għaqdiet u nies privati fosthom kellhom stedina mill-Onor. Miss Mabel Strickland biex iżuru 'l Villa Bologna u l-artijiet tagħha u mbagħad għal Te fl-istess Villa. Mal-Maltin ta' l-Egittu, għal dan it-Te f'Villa Bologna, kienu mistednin ukoll xi kittieba Maltin fosthom xi membri tal-Għaqda tagħna.

Bil-fors li dawn il-laqgħat ta' kittieba maltin bejniethom u ma' kittieba u Maltin ta' Barra kien u ta' ġid kbir għal-Isien Malti! Ingibu hawn l-ittra li s-sur Ivo Muscat Azzopardi bagħat lis-Segretarju tal-Għaqda malli l-Maltin waslu l-E-ġittu :

“Lixandra, 14 ta' Settembru, 1938

Għaziż Habib,

F'ismi u fisem ix-X. T. Q. M. nixtieq niżzihaġr lilek u lill-Imxerkin tal-*Għaqda tal-Kittieba tal-Malti* għal-laqgħa sabiħa li għamiltulna u li nħoss għamlet ġid kbir għall-għaqda fost il-kittieba tal-Malti mxerrdin mad-dinja u kattret l-imħabba li l-Maltin ta' Barra kellhom dejjem għal Art twelidhom u għal huthom.

Habibek dejjem,

IVO MUSCAT AZZOPARDI”

Semmejna ftit qabel illi l-ħidma tal-Għaqda giet meġġuna ħafna mill-Gvern u kemm il-Gvern sab għajjnuna mill-Għaqda. Issa għandna l-pjaċir ingħarrfu illi r-relazzjonijiet tajba bejn il-Għaqda u l-Gvern waslu hekk li fil-Gazzetta tal-Gvern tat-22 ta' Lulju 1938 giet imxandra l-lista tal-Kumitat tal-Għaqda għall-informazzjoni ta' kulħadd. Pass il quddiem tajjeb ħafna.

Dan fuq il-“Għaqda u l-Kittieba tal-Malti”; issa xi ħaġa fuq kotba bil-Malti u fuq il-Malti.

Mela, is-sur Ivo Muscat Azzopardi gieb miegħu, mill-Eġittu, il-ħames ktieb bil-Malti tax-X.T.Q.M., miktub minnu, jismu *Trieq id-Dejqa Nru. 313*. Din id-darba, is-sur Ivo Muscat Azzopardi daħal għal biċċa xogħol ta' bixra ġdida : *rumanz tad-detectives*. Dan, anzi, tista' tgħidlu l-ewwel wieħed fost *serie* ta' rumanzi bil-Malti ta' din ix-xorta bażati fuq eġmili ta' serq u delitti mikxufa u mxejna minn Bendu Muscat, ix-*Sherlock Holmes* Malti. Billi, kif ġa għidna, dan hu l-ewwel ta' din is-serie, ħafna minn dal-ktieb huwa mogħti għal dettalji bijografiċi tad-detective, is-serq li hemm fih, min kien il-ħalliel, l-iskop li għalih isir dan is-serq, li jhallik bil-kurżità fuqu sa l-aħħar, jieħu biss it-tieni nofs ta' dan il-ktieb, iżda huwa mfisser tajjeb ħafna u juri li fil-kittieb hemm ix-xejra, hemm il-ħajra u hemm il-materjal. Nistennew, issa,

it-tieni wieħed: rumanz minn dawk li jhalluk bla nifs u ħalqek miftuħ sa l-aħħar faċċata biex issib l-awtur tad-delitt. Jekk is-Sur Ivo Muscat Azzopardi jirnexxilu li joħroġ ħafna minn dawn ir-rumanzi jkun irnexxielu jżid ħannieqa oħra gawhar fil-kitba u l-letteratura Maltija u aħna nixtquh li jirnexxi b'qalbna kollha.

Is-sur Karm Vassallo ħareġ il-poeżijiet tiegħu stampati b'volum sabiħ ħafna. Fil-*Biblijografija* li għibna fl-aħħar ta' dan il-għadd hemm xi ħaġa fuqu wkoll.

Is-sur Marju Agius baġħtilna kopja tal-ktieb tiegħu : *is-SS. Salvatur f'Malta* li kien stampa fl-1934 bħala tifkira oħra tal-Festa Ċentenarja f'Hal-Lija. Ktieb żgħir iżda dokumentat ħafna fuq il-qima tal-Knejjes tas-Salvatur f'Malta u Għawdex u l-iżjed f'Hal-Lija; fl-aħħar hemm deskrizzjoni ħajja tal-Festa Ċentenarja tas-Salvatur li saret fl-1932 u li għandha tibqa' bħala tifkira storika għal Malta. Is-sur Agius talabna nġhidu li "l-imsejbin tal-Għaqda u l-qarrejja tal-'Malti' li jibagħtu f'envelopp l-indirizz tagħhom u 3 bolli ta' sitt ħabbiet għall-ispejjeż lill-kittieb, 57 Treq Prezjosi Villa Lija, ikollhom kopja ta' dal-ktejjeb bil-posta."

Is-sur Jos. Galea baġħtilna kopja tal-ktieb tiegħu fuq il-*Qima ta' San Vittorju Martri fin-Naxxar*; fih hemm xi tifsir fuq kif bdiet il-qima tal-qaddis San Vittorju u mnejn, kif u meta nġieb f'Malta l-ġisem tiegħu. Sirna nafu li s-sur Jos. Galea qiegħed ihejji xogħol ieħor, storja shiħa tal-grajjiet tan-Naxxar.

Ħareġ it-tieni ktieb tar-riċetti tal-kċina miktub minn Salvu Agius taħt l-isem ta' l-*Imghallem tal-Koki*. Bħal ta' qablu hu miktub b'Malti tajjeb u b'ortografija mill-aħjar. Ktieb żgħir iżda jiswa ħafna, l-iżjed għall-mara tad-dar.

Bħas-snin l-oħra, id-diskors tat-tifkira tar-Rebħa l-Kbir ta' Malta ġie stampat fl-ktiejeb ta' 20 faċċata fl-Empire Press mill-Kumitat tal-Festi. Din is-sena għamlu l-Patri A. M. Born O.P., membru akkademiku tal-Għaqda: diskors li ngħogħob tassew.

Dawn il-granet rat id-dawl Grammatka tal-lsien Malti miktuba bl-Ingliż u għall-Ingliżi minn Miss May Butcher jisimha *Elements of Maltese*, u stampata fl-Oxford Univer-

sity Press. Għal min ma jafhiex, Miss May Butcher, hi kittieba tajba bil-lsien tagħha, u kemm ilha Malta, xi sitt snin, spiss naraw fil-gazzetti tagħna poezijiet ħelwin u addattati ħafna għaċ-ċirkostanzi. Għall-kitba tagħha bil-lsien ingliż kienet imfaħħra kemm-il darba minn gurnali ta' Malta u ta' Barra. Mindu ilha Malta tatha biex tistudja l-Malti, tgħallmitu tajjeb u ħasbet biex thejji t-trieq għal dawk l-Ingliżi bħalha li jridu jitgħallmu. L-ewwel bil-għajnuna ta' Maltin fid-dar tagħha tgħallmet il-kelma maltija u mbagħad bil-għajnuna ta' grammatiċi u filologi, bħas-sur Nin Cremona u l-Prof. Dun P.P. Saydon, irnexxielha tikteb grammatka tiegħu. F'dil-grammatka hemm, biex ingħidu hekk, kull ma jinħtieg, il-partijiet tad-diskors huma kollha mfissra, u mfissra fit-tul; mhux imħolli barra, fejn jinħtieg, tagħlim fuq l-ortografija, kostruzzjoni ta' sentenzi u fiha jinsabu bil-ħodnon eserċizzji biex wieħed jitharreġ fit-tagħlim li jkun ħa f'din jew f'dik il-lezzjoni. Billi, kif għedna, din il-grammatka hi miktuba għall-Ingliżi hi miżgħuda b'regoli ta' pronunzja, il-kliem, fl-eżempji u l-eserċizzji, huma mimlija għeljem għat-tlissin tajjeb tagħhom. L-alfabet u l-ortografija tagħha, ma hemmx bżonn ingħidu, huma tal-Għaqda tagħna. Nifirħu bil-qalb lil Miss Butcher ta' din il-bieċa xogħol tagħha li tibqa' ta' gieħ kbir għaliha, għal-lsien Malti u għall-Għaqda tal-Kittieba tal-Malti.

Niżżuħajr ukoll lil Miss Butcher tal-kopja li baġħtitilna ta' għanja bl-ingliż u bil-malti (kliem u mużika) miktuba minnha u immużikata minn Julian Wright: *The Symbol* (il-Għelma) b'tifkira tar-Rebħa tat-8 ta' Settembru, 1965.

Biċċa xogħol oħra ta' ingliż ieħor, ħabib tal-Malti u Membru Onorarju tal-Għaqda tagħna, li waslitilna wkoll dawn il-granet hi l-*Maltese-Arabic Word-list* tar-Revd. C. L. Dessoulavy, Ph.D.; l-aġenti tal-bejgħ tiegħu huma Luzac & Co. ta' Londra. Ix-xogħol, kif iġħid hu stess fid-*Dakla*, hu meħud minn studju komparativ li huwa għamel fuq l-ilsna semitiċi u li ilu jaħdem fih għal bosta snin. F'dan ix-xogħol tiegħu, għal dak li hu kliem malti, hu aktarx ħadem fuq l-ewwel edizzjoni tad-*'Dizionario Maltese-Italiano-Inglese'* ta' Falzon (1845). Il-kliem Malti huwa mqiegħed fl-ordni ta' l-alfabet Ewropew, u traskritt bl-alfabet tagħna u għalhekk

wiehed isibu tajjeb għal idejha fit-tfittix tal-kelma. Għal dawk kollha li jieħdu interess fi studji komparativi bħal dawn ta' ilsna semitiċi, dan il-ktieb huwa ta' ħtieġa kbira.

Qabel joħroġ dan il-għadd ta' "Il-Malti" jkollna f'idejna r-rumanz *Taħt Tliet Saltniet* li ħa l-ewwel premju fil-konkors inniedi mill-Gvern tliet snin ilu. Bħalma tafu, dan ir-rumanz, miktub mill-Prof. Ġ. Aquilina, sa joħroġ bħala t-tieni ktieb tal-"Ġabra ta' Kitba Maltija" tat-Tabib Ġużê Bonnici. Nistennu li jkun milqugħ mill-qarrejja tagħna kif jixraqqu.

Fl-aħħar nett qabel nagħalqu din il-kronaka tagħna, ingħidu li f'tit granet ilu, id-Direzzjoni tal-Malti giet mistiedna biex tara wirja ta' Film fuq l-Air Raid Precautions fejn ġew murija xi metodi ta' harsien kontra l-attakki mill-ajru kif ukoll imfissra l-ħtieġa li wiehed, ukoll fi żmien il-paċi, għandu jitgħallim kif għandu jilqa' ruħu, jekk Alla. ħares qatt ikun jinħtieġ, kontra dawn l-attakki.

F. S. C.

BIBLIOGRAFIJA

DUN KARM, *L-Jien u lil hinn minnu*. Għanja tal-moħħ, tal-qalb u tar-ruħ. Pp. 30. Stamperija Chretien & Co., 1938.

Din hi l-ogħla biċċa xogħol poetika li nkitbet bi lsienna. Dan qed ngħiduh bla biża' li nitgħalltu. Ahna żguri li din il-poezija tħaddan l-akbar ħsieb, oriġinali, qawwi, fejjiedi, li għadu qatt tfisser f'poezija bil-Malti. Li qed ngħidu mhuwiex riħa ta' libien li tixtered, tinfirex, tikber, imbagħad tisfa fixxejn. Dan hu kliem li l-istoriku u l-kritiku ta' għada jkollhom itennu huma u jiktbu l-istorja tal-letteratura ta' pajjiżna.

Xi ħadd saqsa : Imma xi jrid iġid bil-“Jien u lilhinn minnu” ? Il-bniedem, minfuġ bih in-nifsu, hieni bil-ħajja sabiħa li tgħix madwaru, kburi bix-xoġġilijiet ta’ ġmiel u ta’ sengħa li jikbru kull ħin fid-dinja ta’ ħsebijietu, lissen kelma li ħadmet sħiħ fuq l-inkwina ta’ qalbu, il-kelma qalila ‘Jien’. Izda lilhinn minnu hemm ħwejjeġ li r-raġuni, li mingħaliha ma hawn xejn aqwa minnha, ma tasalx biex tifhimhom. Ir-raġuni tħossha mfarrka u mitlufa meta tiġi wiċċ-imb-wiċċ ma’ l-egħġubijiet li joktru bla tarf fl-Univers u l-bogħod minnu. Dun Karm, minn dan is-suġġett filosofiku, bena poeżija ta’ mħabba lejn Alla, u wera kemm il-‘jien’ biered u kburi jintilef ħdejn il-ġħaġeb tal-Mulej li hu kollox.

Jaħdmu id f’id f’din il-poeżija żewġ elementi: l-element liriku u l-element reliġjuż. Nafu biżżejjed minn għadd ta’ poeżiji oħra tiegħu li ġa qrajna kemm Dun Karm b’sengħa li ma titfissirx, b’dehen ta’ mġallem li hu, bi ħlewwa msaħħra, jaf iħaddem ħsiebu fil-qasam liriku. Il-poeta, mogħni minn sentimenti għolja, minn qawwa ta’ mħabba, sħiħ fit-twemmin li għallmitu ommu ‘fl-iskola ta’ ħoġorha’, iħoss ruħu miġbud b’saħħa għal dak li hu sabiħ, u waqtiet jintilef f’malikonija ħelwa, u jpitter quddiem għajnejh ħwejjeġ fantastiċi; għalhekk fuq sfond ta’ ħsebijiet għolja jibni dinja ġdida lirika. U dan hu l-element li jzomm ħajja l-poeżija, u l-ħsebijiet jimxu ħelwa, qawwija u li jiftiehm. Il-versi (pag. 11) li jaqbd u ‘Izda lil ommi ma ħqarthiex fi ħsiebi’ u jagħalqu ‘Mhux bin il-għaqal tibni biex tħott, tpingi s-sabiħ u tħassru’ jigbru fihom poeżija lirika għall-aħħar, hekk hu kbir il-ġmiel tal-ħsieb tagħhom, u hekk hi ħelwa r-rabta ta’ mħabba li tinsigħom: il-ħsieb fil-kelma għandu mera safi, u t-tnejn --il-ħsieb u l-kelma—jitwaħħdu biex jagħmlu ġmiel ta’ versi li jsaħħar.

L-element reliġjuż, bħall-element liriku, għandu sehem qawwi f’din il-poeżija. Dun Karm trabba u kiber fl-imħabba tat-twemmin nisrani, li hu l-ewwel u l-aħjar nixxieġħa ta’ ħsebijiet safja li jsebbħu u jgħollu l-arti. Min hu mħarreg fl-istudji ta’ letteraturi barranin jaf li kull poeta li ħalla isem warajh ma satax, anqas kieku ried, ibarri dan l-element fl-oġġla poeżiji tiegħu. Mingħajru mhemmx imħabba, mhemmx ħajja.

Ma’ ftuħ il-poeżija mill-ewwel niltaqgħu ma’ xejra ta’ qtigħ il-qalb; it-tama li tidher fil-bogħod imma qatt ma sseħħ; il-hena mixtieqa; ward, għasafar, u xemx, sbieħ dejjem, imma li ma jaslux biex jittfegħu xaqq dawl fuq il-ħsieb imdallam :

izda s-sħana tax-xemx ma nizletx f'qalbi,
 anqas dijietha ma kisritli d-dalma
 illi ngabret fuq ħsiebi.

Il-poeta, imdejjaq, jagħraf li minn għand Alla l-hena, u
 'l Alla jitlob: 'Mulej, urini t-trieq tal-hena'. Ebda twegiba,
 u dik iċ-ċaħda jħossha tiħrax go fih u ddallam id-dawl ta'
 fehemtu, imma dlonk jisma' ddoqq il-kelma, ħelwa għasel, ta'
 ommu li ġgib is-sliem magħha:

Qatt la tirtema
 taħt it-toqol tal-ħajja: jekk in-niket
 għad jiġi wara biebek u jdelillek
 darek, u tħoss il-ħobż jimrar u jikber
 go ħalqek, ftakar illi fik, madwarek,
 u fid-dawl tas-Smewwiet għandek iħobbok
 missier ħanin li ma jaħqarx 'l uliedu.

Mhux biss f'din il-poeżija, għalkemm f'din xi haġa tal-
 għageb, il-poeta jdaħħal l-isem ta' ommu, u jorbtu ma l-oġġla
 ħsiebijiet tiegħu. Fix-xbieha li jqiegħed quddiemna ta' om-
 mu, naraw dik il-mara twajba, miġnuna wara l-imħabba ta'
 binha, ħsiebha dejjem li tqabbd u t-trieq tas-sewwa, u tgħallmu
 b'kelma rżina kemm ħanina t-tajieb li jwasslu fejn la hemm
 għatx ta' mibegħda, la niket u lanqas ħsara. Dun Karm ħabb
 'l ommu b'imħabba li ma titfisserx, u għalhekk irid jagħtiha
 ħajja dejjema fil-versi tiegħu, bħalma Dante ta l-ħajja lil
 Beatrice, u l-Petrarca lil Laura. Għax x'għandu isbaħ il-
 bniedem milli jzomm, safja u sħiħa go ruħu, it-tifkira ta'
 dak li ħabb?

Fl-aħħarnett xi wħud staghġbu għax il-poeta stqarr hu
 n-nifsu li 'dawn il-versi ma humiex miktubin għat-tfal, anqas
 għall-kbar li ma għandhomx xi ftit tal-kultura.' Qalu li dan
 kollu tkabbir. Mhuwiex. Kif jista' bniedem bla kultura
 jifhem u jgħożż il-ħsiebijiet moħbija f'dawn il-versi? Liema
 art jaqbad bniedem mitluf f'nofs baħar bla tarf, jekk ma
 jafx imexxi d-dgħajsa tiegħu? Hekk ukoll fil-każ tagħna.
 Hadd ma jaqbad x'ried iġid il-poeta jekk ma jkunx imħar-
 reg, u mhux ħazin ħazin, fil-grajja tal-bniedem, kif bdiel,
 kif imxiet, kif sawret il-fehmiet li kibru u kotru, u kif dawn
 il-fehmiet imbagħad ħadmu fuq il-ħajja, individwali, soċjali
 u reliġjużi, ta' kulħadd. Mela, tabilhaqq maħtur tajieb il-
 ktieb 'Lil dawki li jistgħu jifhmuni'.

GUZE CHETCUTI

KARMENU VASSALLO, *Nirien*, jew Damma ta' Għanjiet; pp. 104 Giov. Muscat, il-Belt, 1938.

Bizżejjed taqra t-titlu tal-ktieb u l-Kelmtejn ta' Qabel biex tifhem x'hemm fil-qalb u fil-moħħ ta' dan il-poeta żagħ-żuġ li ma fih sibux jixjieħ malajr; u s-sugġetti li hu għażel, imqasstin taħt l-ismijiet ta' Hellsien, Turufnament, Dwal, Imħabba, Qtigh-il-Qalb u Jien, juruk ukoll li fil-fantasiya tiegħu hemm bħal baħar li xi drabi jiġbdek bil-kalma u bis-safa tiegħu u xi drabi oħra jħassbek u jqanqlek bil-mew-giet imdardra, mgħobbijin bil-weraq tal-ħaxix imqaċċat.

Aħna li hdimna dejjem biex naraw liż-żgħażaġħ Maltin jimtlew bl-imħabba tal-lsien malti u jfittxu jaħdmuh bis-sengħa, nifirħu meta jiġu f'idejna kotba bħal ta' Karmenu Vassallo mimlijin bl-imħabba tal-lsien u bil-ħegga taż-żgħużija.

Il-versi ta' "Nirien" huma aktarx maħdumin tajjeb u xi wħud minnhom sbieħ tas-sew, Helwa u sabiħa fis-sem-plità tagħha "Holma": tajba wkoll "Fil-Mewt ta' G. K. Chesterton"; ferrieħa (għalkemm għat-tfal ftit iebsa) "Ilma, Haxix u Ward"; maħdumin tajjeb, għalkemm mgħobbijin bl-iswed, "Marzu", "April" u "Ottubru".

Jalla l-Maltin jibdew itiegħmu sewwa l-benna tal-lsien tagħhom u jheggu l-produzzjoni letterarja li hu jista' jagħti biex jitnehħa l-għajb li art ta' ċiviltà hekk qadima u ta' lsien hekk għani u qawwi ma għandhiex letteratura kif jixir-qilha.

D. K.

GINO MUSCAT AZZOPARDI, *Anġli tan-Niket*, pp. 200, 'Empire Press', 1938.

Fil-ktieb tiegħu "Anġli tan-Niket" Ġinu Muscat Azzopardi jgħarraf illi huwa wiret nofs is-sengħa ta' missieru. Maqalx hażin. U għalkemm Ġinu għadu fil-bidu tat-trieq li għadda minnha l-qatt minsi Ġużè Muscat Azzopardi, hemm bizżejjed għalfejn wiehed iġid bla biża' li jitqarraq illi Ġinu Muscat Azzopardi, jekk jissokta fit-trieq li ġibed minnha, għad jikseb is-sengħa ta' missieru kollha kemm hi fil-kitba tal-Malti—bħala rumanzier.

“Angli tan-Niket” huwa, bħal bosta rumanzi oħra Maltin, rakkont storiku, —minsug fuq l-istorja ta’ żmien il-Franċiżi f’Malta.

Sabiha u bil-għaqal ix-xbieha tat-tliet persunagġi godda li Ġinu dahhal f’dan ir-rumanz tiegħu, jġigifieri: Ġanni s-Seqer, bintu Anna, u Anglu Abela.

L-aqwa hwejjeg li jolqtu lil min jaqra dan ir-rumanz huma:

L-ewwel, fost kollox, hija illi dan il-ktieb juri lil min ma jafx u jġiegħel jemmen lil hafna li ma jridux jifhmuha illi s-Saċerdot Malti, u l-iktar il-qassis—li billi sekular aktar jista’ jithallat mal-kotra u b’hekk jieħu sehem mill-hena u l-hemm tal-poplu—dejjem qabeż bi rgulija liema bħalha għal art twelidu u għall-pajżani tiegħu.

Dun Mikiel Xerri (li ga rajnieh f’Nazju Ellul) huwa x-xbieha l-aktar perfetta tas-Saċerdot Patrijota Malti.

It-tieni haġa li tirkacca sewwa hija l-kobor u l-ħila ta’ l-Imħabba, irrid ingħid dik l-*Imħabba* serja u sinċiera li tinbet bejn żagħżuġ u żagħżuġha: tikber, trabbi l-egħruq sewwa u ma tinqeredx ħlief meta t-tnejn iġhibu minn wiċċ din id-dinja.

Taħt il-qilla ta’ missierha, Anna, bint Ġanni Fenech, imlaqqam is-Seqer, kellha tmidd għonqha għal bosta hwejjeg li kien irid minnha missierha u kienet waslet saħansitra biex tqarraq biż-żagħżuġ Anglu Abela u ggib fil-periklu l-ħajja ta’ nies, Maltin bħalha, li kienu jridu l-gid lil Malta u lill-Maltin ħuthom.

Kellha tkun *Imħabbitha* għaž-żagħżuġ Anglu li refgħet-ha minn xagħarha.

It-tielet haġa li tolqot sew hija dik illi rat kemm rat fuq wiċċha, Anna dejjem laqgħet il-hemm kollu, il-moħqrija u l-kefrija bla qies ta’ missierha b’sabar liema bħalu—izda mħabbitha għal art twelidha, għal Malta l-għaziża, gagh-litha tarfa’ rasha: qajmitha. Meta rat il-ħsara kollha li missierha gieb fuq Malta, id-deni kollu li għamel lill-Maltin, lil patrijoti kbar, hija ma għarfitux iżjed b’missierha u għabet għal kollox minn quddiemu u minn quddiem dawk kollha li kienu jafuha.

Ir-raba’ haġa hija illi min jaqra ma jistax ma jeqafx jaħseb fuq kif bil-ħlewwa kollha, bl-irgulija u b’għaqal liema bħalu, il-qalbieni, il-għaref Dun Mikiel Xerri rnexxielu mhux biss jagħlaq fomm Anglu fuq dak li kien ra u sama’.

iżda saħansitra minn dak iż-żagħżuġ huwa kiseb għajnuna fil-ħidma tiegħu għall-fidwa ta' Malta u għall-ġid tad-Din Imqaddes tagħna.

Fl-aħħarnett naraw kif Ġanni s-Seqer temm haġtu! X'tistenna aħjar minn bniedem (li kemm kemm jista' jissejjaħ hekk) ta' dik ix-xorta?

Hekk kif il-qarrej ta' dan il-ktieb jasal fl-aħħar aktarx li jistaqsi u jgħid:- "Imma din il-ħalja ta' pesta x'daħlet tagħmel f'dan ir-rumanz?" Iżda wieħed idum ma jkollu t-twegiba ta' dan ukoll.

Hemmhekk, fit-tmien tal-ktieb, il-qarrej jiltaqa' ma' Anna Fenech taħt ix-xhieha ta' Soru tal-Karità—iddur bil-morda, iddewwihom u ssabbarhom, aktarx moribondi, għax il-biċċa l-kbira tal-milqutin minn dik il-marda kerha u kiefra aktarx kienu jmutu. Ftit aktar 'l isfel imbagħad insibu 'l Saver Muscat,—dak ir-raġel twajjeb: ħanin mal-fogħra u qalbu mfawra bl-imħabba għal pajjiżu. Saver Muscat imdejjaq kemm wieħed jista' jkun b'dik il-marda tal-biża' (li kemm-il darba dehret wara gwerer u rvellijiet) f'daqqa' waħda jistrieħ daqsxejn, jinsa daqsxejn it-tbatijiet tiegħu: Ma-ġenbu huwa jilmaħ Anġlu: huwa jagħraf lil Anna, Anna Fenech, "Anġlu tan-Niket" u jmut ħieni.

Bħala l-ewwel ħolqa fid-damma ta' kotba li sa joħroġu fil-"Ġabra ta' Kitba Maltija" tat-Tabib Bonniċi huwa ta' riżq tajjeb u xhieda sabiħa li l-ewwel ktieb kellu jkun 'Anġli tan-Niket'. Mil-letteratura Maltija mhux nieqes, miktub bi stil ħafif u sabiħ, mexxej u mżewwaq li ma jdejjaqx tassew—hekk kif jagħlaq kapitlu jkollok mitt sena sa ma tibda l-ieħor halli tara kif spiċċa dak u fejn marret dik, billi l-ġrajjiyet huma marbutin waħda ma' l-oħra b'dehen kbir.

A. FARRUGIA RIGAUD.

PATRI ALB. BUSUTTIL—*Kollezżjoni Żminijietna*. L-ewwel erba' kotba pp. 182, Stamperija Giov. Muscat, 1938.

Fil-bidu ta' din is-sena, il-Patri Ġiżwita Albertu Busuttill beda joħroġ kollezżjoni ta' kotba, miktuba bi stil mexxej u ħafif u bl-ortografija tal-Għaqda, fuq kwistjonijiet importanti tal-lum. Milli qegħdin naraw xinhu jsir madwar-

KOTBA

TAL-

"ĠABRA TA' KITBA MALTIJA"

LI GHANDHOM JOHORĠU FIS-SENA 1938

1. Angli tan-Niket (200 faċċata)

ta' ĠINO MUSCAT AZZOPARDI

Jinbiegħ : Lill-imsieħba 1/6

Mill-ħwienet 1/8

Għal barra minn Malta 2/-

2. Taħt tliet Saltniet (480 faċċata)

tal-Prof. ĠUZÊ AQUILINA

Jinbiegħ : Lill-imsieħba 1/6

Mill-ħwienet 2/6

Għal barra minn Malta 3/-

3. Leli ta' Haż-Żgħir (240 faċċata)

ta' ĠUZÊ ELLUL

Jinbiegħ : Lill-imsieħba 1/6

Mill-ħwienet 1/10

Għal barra minn Malta 2/-

4. Il-Qawwa ta' l-Imħabba (300 faċċata)

ta' ĠUZÊ BONNICI

Jinbiegħ : Lill-imsieħba 1/6

Mill-ħwienet 2/-

Għal barra minn Malta 2/3

L-inqas li wiehed jista' jissieheb hu għal sena (4 Kotba) bi hlas ta' sitt xelini li jistgħu jinbagħtu "Postal Order" mat-talba għat-tishib.

Il-hlas bil-quddiem. Min jibgħat xi flus u ma tasallux irċevuta għeluq it-tmiem, hu mitlub iġarrarfna.

Għat-tishib u hlas iktbu hekk: Lit-tabib Ġuże Bonnici, 131, Triq San Pawl, il-Belt.

Distributur għal ħwienet ta' Malta u Għawdex

A. C. AQUILINA & Co.

58^a Triq Irjali, il-Belt.